



Il-Kult ta' Santa Marija f'Hal Qormi

MINN DR. JOSEPH F. GRIMA

PH.D., M.A., B.A. (HONS). DIP. EDUC. (ADM. & MGT), M.I.M.

□ Id-devozzjoni lejn Tluġh il-Madonna fis-Sema, jew Santa Marija kif nafuha popolarment, hi qadima hafna fil-gżejjer Maltin. Hi haġa żgura li kienet devozzjoni li tgawdi popolarità għall-habta tas-sena 1400, popolarità riflessa fil-viżti pastorali ta' l-isqfijiet Maltin sa tmiem is-seklu tmintax, li kitbu li f'Malta kien hawn madwar 92 knisja u kappella dedikati lil Santa Marija. F'Hal Qormi kien hemm għaxar kappelli ddedikati lilha għalkemm m'hemm - fil-preżent - artal dedikat lil Santa Marija fiż-żewġ knejjes parrokkjali.

Fratellanza

Min-naħa l-oħra rridu nġhidu li fl-1502 tissemma' fratellanza ta' Santa Marija f'Hal Qormi f'testament li fih it-testatur Franquinu Xeberras hallielha uqija (biċċa flus) għaž-żwieġ ta' tfajla fqira. Izda din il-fratellanza ma terġax tissemma', lanqas fil-viżta pastorali tad-delegat apostoliku Monsinjur Pietro Dusina fl-1575, u għalhekk x'aktarx li kienet spiċċat fix-xejn.

Artal

Fil-knisja parrokkjali ta' San Ġorġ darba kien hemm artal ta' Santa Marija. Għall-habta ta' l-1634, Marjanu Axisa u martu Katarina għamlu fondazzjoni għal dan l-artal. Izda ma kellux hajja twila għax id-dedikazzjoni tiegħu kienet diġà nbidlet sentejn wara. Il-venerazzjoni Qormija aktar tidher fid-diversi kappelli mxerrdin fil-limiti parrokkjali. Hamsa minnhom għadhom jeżistu, tlieta f'Hal Qormi u tnejn oħra f'parroċċi oħrajn.

Knisja Tal-Hlas

Bla ebda dubju, l-aktar kappella magħrufa minnhom f'Malta hi dik tal-Madonna tal-Hlas li kienet inbniet mill-ġdid mit-Teżorier ta' l-Ordni ta' San Ġwann, Fra Kristofru de Mungudrin li wkoll għaniha b'pittura titolari mpingija fuq l-injam u li llum tinsab fil-mużew parrokkjali. Din il-knisja kienet diġà tgawdi popolarità mal-Maltin f'dak iż-żmien imbiegħed tas-seklu sittax u fl-1633 inhass il-bżonn li titkabbar. F'xi sena lejn l-1693, il-knisja nbriet mill-ġdid fl-istess post fuq il-pjanti tal-magħruf Lorenzo Gafà li jingħad li bniesha bla hlas bhala ringrazzjament talli rnexxietlu l-koppla tal-knisja parrokkjali ta' San Ġorġ fl-1684 li ma għalhiex hsara fit-terremot tal-1693. Il-knisja l-qadima ma hattewhiex izda saret is-sagristija tal-knisja l-ġdida u għadha hekk sal-lum. Fl-1736 inbidel il-kwadru titolari ma' iehor li nġieb minn Ruma, almenu hekk hemm fil-viżta pastorali ta' l-1736. Ta' min iżid li kien hawn min attribwiew, bla ebda bażi soda, lill-magħruf pittur Malti Francesco Zahra (1710-73). Fis-sagristija għad baqa' xi ftit mill-hafna kwadri votivi pprezentati lil dan is-santwarju u li jixhdu l-popolarità tiegħu, l-aktar dawk li talbu - u hekk għadhom jagħmlu - l-interċessjoni tal-Madonna għall-hlas feliċi tat-trabi tagħhom, li l-prezentazzjoni tagħhom għadha ssir sal-lum. Hdejn il-knisja, hemm statwa sabiha tal-ġebel fuq pedistall, xogħol ta' Ċensu Decandia li sar fl-1867.

Kappelli li m'għadhomx jeżistu

F'Hal Qormi kienu jeżistu diversi kappelli li llum m'għadniex narawhom aktar. Fl-aħħar snin tas-seklu sittax, skond il-viżta pastorali tal-1588, Dun Pietru Cassia bena kappella dedikata lil Santa Marija fiċ-ċimiterju tal-knisja parrokkjali li kienet magħrufa bhala Ta' Staino (jew Stagno) li ġiet magħluqa fl-1656. Kappella oħra simili kienet hdejn il-Knisja tal-Vitorja fil-parti l-aktar għolja tar-rahall. Fl-1575, Ġorġ Ciantar kien jiehu hsieb li ssir il-festa. Fl-1656, dil-knisja, flimkien ma' tliet kappelli oħra mibnijin hdejn xulxin fl-istess lok, ġiet dekonsagrata u flokha

**Minn paġna 123**

sar artal fil-knisja tal-Vitorja, fuq in-naħa tax-xellug. Fil-fatt, biex jifakkru dawn l-erba' kappelli, tellġhu kolonna b'salib fuqha fil-pjazza tal-Vitorja. Il-knisja tal-Vitorja stess qabel kienet dedikata lil Santa Marija iżda nbidlet id-dedikazzjoni tagħha għall-habta tal-1588.

Fir-raħal innifsu kien hemm żewġ kappelli ohra li ssemmev fil-viżta pastorali ta' Dusina fl-1575 u li diġà rreferejna għaliha. Waħda jinghad li kienet hdejn id-dar tal-kappillan u nġhalqet fl-1643 filwaqt li l-ohra kienet qrib fejn hemm il-knisja parrokkjali ta' San Ġorġ u nħattet fl-1585 biex is-sit u l-ġebel intużaw għall-knisja parrokkjali l-ġdida - jiġifieri dik preżenti - li kienet bdiet tiela fl-1584.

Kappelli fil-kampanja

Fil-kampanja li kienet fil-limiti parrokkjali Qormin, kien hemm ukoll tliet kappelli dedikati lil Santa Marija. Kappella fl-Imrieħel issemmiet biss fl-1575 meta nkiteb li r-rettur tagħha kien Dun Leonardu Abela, li maż-żmien sar prelat magħruf. Iżda qatt iżjed ma reġġhet issemmiet din il-kappella fil-viżti pastorali. Iż-żewġ kappelli l-ohrajn, li dak iż-żmien kienu fil-kampanja, kienu Ta' Ċeppuna fil-Marsa u Tas-Samra (jew Atoċja) fil-Hamrun li llum jagħmlu parti minn parroċċi ohrajn.

Ta' Atoċja hadet post kappella ohra li qabel kienet dedikata lil San Nikola u li kienu farrkuha t-Torok tul l-



*Il-Madonna tal-Flas
Hal Qormi*

Għal paġna 126



SCREEN PRINTERS

e-mail: uvprint@waldernet.net.mt

We can create your Tops from A to Z

Numbers (small & Large)

Printed & Embroider Logos

- T-Shirt
- Scarves
- Caps

- Flags
- Banners
- Stickers

- Pvc Cards
- Clocks
- Small

Triq in-Nassab,
Qormi QRM 05
Malta

Tel: (356) 21 440815
Fax: (356) 21 440832
Mob: 9942 9798

Assedju l-Kbir ta' l-1565. Qabel is-sena 1615, kien reġa' bniewha mill-ġdid Albano Falson mill-Belt u fl-1634 tqiegħdet fiha kopja tal-pittura tal-Madonna ta' Atoċja mill-miżżewġin Ġużeppi u Isabella Casauri mill-Birgu li bnew mill-ġdid jew kabbru din il-knisja. Dawn kienu jgħixu qishom eremiti hdejn il-kappella u, wara mewthom, indifnu fiha. B'dan il-mod hadet isimha din il-knisja, magħrufa wkoll bhala 'Tas-Samra' minhabba l-kulur samrani tal-karnaġġjon tal-Madonna. Jidher li t-titlu tal-Madonna ta' Atoċja (Atocha) kien daħal fil-viżta pastorali ta' l-1631 minflok it-titlu oriġinali li kien Madonna ta' Guadaloupe. Din il-kappella bdiet tgawdi devozzjoni mill-ewwel, u fl-1643, l-istess Isabella Casauri fundat benefizzju ekklesjastiku fiha. Fl-1768 inbidlet il-pittura tat-titular. Din il-knisja kienet hafna għal qalb il-Beatu Dun Ġorġ Preca li ta hafna servizz reliġjuż fiha.

Santa Marija ta' Ċeppuna, li qegħda f'nofs l-isports complex tal-Marsa Sports Club, hi antika hafna tant li, meta l-Gran Mastru l'Isle Adam miet fir-Rabat fl-1534, il-ġisem tiegħu haduh lura għad-difna fil-Forti Sant'Anġlu iżda nħass il-bżonn li jhalluh għal-lejl f'din il-kappella.

Kappelli eżistenti f'Hal Qormi


L-aħhar żewġ kappelli dedikati lil Santa Marija li ser nġhidu xi haġa dwarhom għadhom jeżistu sal-lum iżda t-tnejn għandhom oriġini antiki hafna. L-ewwel darba li ssemmev kien fil-viżta pastorali li wettaq Monsinjur Pietro Dusina fl-1575.

Il-kappella ta' Santa Marija ta' Qrejqċa fl-1575 kienet hdejn id-dar ta' ċertu Nikola Mallia u kienet nieqsa minn kollox, inkluż paviment. Mark Antonio Cassia kellu xi artijiet li mir-renti tagħhom kien marbut jagħmel l-għasar u quddies a nhar il-festa. Dusina ordna li jsiru t-tiswijiet neċessarji inkluż il-bibien. F'xi żmien qabel l-1653, il-kappella ġiet restawrata, jew reġġet inbniet mill-ġdid, mill-Baruni Giacinto Cassia. Fl-1965 kellha renta ta' 25 skud mill-għalqa magħrufa bhala ta' Ximesi li, wara li kienet issir il-festa minnhom, il-bqija kien jinghata lill-fqar. Fl-1773, imdendlin mal-hitan tal-ġnub tagħha, kien hemm sitt pitturi li kienu juru l-avvenimenti prinċipali fil-hajja tal-Madonna. Bhalissa l-kappella hi fi stat hażin, iżda hemm hsieb li tiġi restawrata. Il-laqam ta' din il-kappella ġej mill-fatt li, fl-imghoddi, wara li kienu jżuru s-seba' Santa Marijiet, il-pellegrini kienu jispiċċaw il-mixja tagħhom f'din il-kappella u kienu jinghataw qarquċa ta' majjal mixwi biex jitrejqu.

Il-kappella ta' Santa Marija tal-Blat fl-1575 ukoll kienet nieqsa minn kollox. Ċertu Nikola Camilleri kellu xi artijiet li mid-dhul tagħhom kienet tiġi ċelebrata l-festa u tinghata l-karità lil erba' foqra mir-rahil. Dusina ordna li jsiru t-tiswijiet neċessarji iżda fl-1601 il-kappella kienet fi stat hażin hafna meta l-prokuratur kien Agostino Galdes. Fl-1634, Paoluccio Galdes halla renta għal din il-kappella u reġġet inbniet mill-ġdid għaxar snin wara. Quddiemha, fis-seklu dsatax, ittellgħet statwa sabiha ta' Santa Marija li fl-1885 ġiet mogħnija b'40 jum indulġenza għal min jgħid Salve Regina quddiemha. Hi wżata regolarment u tinsab fi stat tajjeb hafna. Isimha, jew il-laqam ġej mill-fatt li l-lokal, li hu merfugh ftit fl-gholi mill-ġenb ta' Wied is-Sewda (u fl-antik il-wied kien hafna aktar fond) hu magħruf bhala Fuq Tal-Blat.

Niċċ fit-toroq

Hal Qormi hu magħruf hafna għan-niċċ li huma mxerrdin mat-toroq tiegħu, madwar 230 waħda. Kwazi nofshom huma niċċ tal-Madonna taht id-diversi titoli tagħha u dan hu sinjal iehor tal-kult Marjan f'dan ir-rahil bejn l-aħhar snin tas-seklu tmintax u l-bidu tas-seklu għoxrin. B'kollox hemm tmien niċċ dedikati lil Marija Assunta li nsibuhom f'dawn it-toroq: Triq San Bastjan, Triq Santa Marija, Sqaq fi Triq il-Vitorja, Triq Dun Ġużepp Vella, Triq Pinto, Triq San Rafel, Pjazza San Franġisk u Triq San Franġisk.



**Il-Madonna tas-Samra
Illum fil-Hamrun**